

ناسىرىيە ھەرىكىتى

ئېنىقلىما:

«ناسىرىيە» جامال ئابدۇنناسىر ھۆكۈمدارلىقى (1952 - يىلىدىن 1970 - يىلىغىچە بولغان جەرياندىكى مىسىر پىرىزىدېنتى) مەزگىلىدە مەيدانغا كەلگەن ئەرەب مىللەتچىلىك ھەرىكىتى بولۇپ، بۇ ھەرىكەت ئۇنىڭ ۋاپاتىدىن كېيىنمۇ داۋاملاشقان. ھەرىكەتنىڭ ئىسمى ئۇنىڭ ئىسمىدىن ئېلىنغان. ئابدۇنناسىر تەرىپىدىن ئوتتۇرىغا قويۇلغان ئەركىنلىك، سوتسىيالىزم ۋە بىرلىكتىن ئىبارەت ئەرەبلەرنىڭ باشقا سولچى مىللەتچى پارتىيىلىرىنىڭ پىكىرلىرى بىلەن ئوپىمۇ ئوخشاش پىكىرلەرنى ئۆزىنىڭ ئاساسىي ئىدىيىسى قىلغان.

قورۇلۇشى ۋە ئاساسلىق كىشىلىرى:

◊ «ناسىرىيە» سۆزىنى تۇنجى ئوتتۇرىغا قويغان كىشى ئابدۇنناسىر ھۆكۈمدارلىقى دەۋرىدە كۆپىنچە ۋاقتىنى ئۇنىڭ بىلەن ئۆتكۈزگەن ژۇرنالىست مۇھەممەد ھەسەنىن ھەيكەل بولۇپ، ئۇ 1972 - يىلى 1 - ئاينىڭ 14 - كۈنى «ئەلئەھرام» گېزىتىدە ئېلان قىلغان بىر پارچە ماقالىسى بىلەن ئەرەب ئالەمدە شوھرەت قازانغان.

◊ ئۇنىڭ كېيىن كامال رەفئەت ئوتتۇرىغا چىققان ۋە 1976 - يىلى «ناسىرىيلار» ماۋزۇلۇق بىر كىتابچە يېزىپ، ئۇنىڭدا ناسىرىيە ھەرىكىتىنىڭ پىرىنسىپ ۋە غايىلىرىنى بايان قىلغان.

◊ ئابدۇنناسىر دەۋرىدە ۋەزىرلىق ۋەزىپىسىنى ئۆتىگەن دوكتور ئابدۇلقادىر ھاتىم ئابدۇنناسىرنىڭ ئىدىيىلىرىنى ئىزاھلاش ئارقىلىق ناسىرىيە مەزھىپىنى راۋاجلاندۇرغان. ئۇ 1970 - يىلى 4 - ئاينىڭ 20 - كۈنى «ئەلئەخبار» گېزىتىدىكى ماقالىسىدە مۇنداق دەپ يازغان: «بۈگۈنكى دۇنيادا ئابدۇنناسىرغا مەنسۇپ ئۆزگىچىلىككە ئىگە بىر سىياسىي مەزھەپ ۋۇجۇدقا كەلدى.»

◊ مىسىر مەھكىمىسى ھىجرىيە 1412 - يىلى شەۋۋال ئېيىنىڭ 18 - كۈنى (20/4/1992) دۈشەنبە ناسىرىيە ھەرىكىتىنىڭ مىسىر خەلق مەجلىسىنىڭ ئەزاسى، ئادۋكات زىيا ئۇددىن داۋۇد رىياسەتچىلىكىدىكى «ناسىرىيە دېموكراتىك پارتىيىسى» نامى ئاستىدىكى بىر پارتىيەگە ئۆزگەرگەنلىكىنى ئېلان قىلىشىغا قوشۇلدى.

◊ ئەرەب دۆلەتلىرى رەھبەرلىرى ئارىسىدا لىۋىيە رەئىسى مۇئەممەر ئەلقەزافىغا ئوخشىغان ئۆزىنىڭ ناسىرىيە مېتودى بويىچە ئىش تۈتىدىغانلىقىنى ئېلان قىلغان كىشىلەرمۇ بار.

ناسىرىيە ھەرىكىتىنىڭ قورغۇچىسىغا تارىخىي نوقتىدىن قاراش:

- جامال ئابدۇنناسىر: 1946 - يىلىدىن باشلاپ، «سەيشەنبىلىك سۆز» ئولتۇرىشىغا قاتنىشىش ئۈچۈن مۇسۇلمان قېرىنداشلار تەشكىلاتىنىڭ مەركىزىگە بېرىپ كىلىپ تۇراتتى. (ئابدۇلمۇنئىم ئابدۇررەئۇف ئەسلىملىرى).

- 1946 - يىلىنىڭ باشلىرىدا جامال ئابدۇنناسىرنى ئۆز ئىچىگە ئالغان بىر قاتار ئوفىتسىرلار ئىسلام دەۋىتى يولىدا قوربان بولۇشقا مۇسۇلمان قېرىنداشلارغا بەيئەت قىلدى. (ئابدۇلمۇنئىم ئابدۇررەئۇف ئەسلىملىرى).

- 1952 - يىلى مارت ئېيىدىن، يەنى ئىنقىلاب باشلىنىشتىن تۆت ئاي ئىلگىرىكى ۋاقىتتىن باشلاپ ئابدۇنناسىرنىڭ ئامېرىكا بىخەتەرلىك (جاسۇسلۇق) دائىرىلىرى بىلەن بولغان ئالاقىسى باشلانغان. بۇ ئالاقىنى ئۇنىڭ دوستلىرىنىڭ بىرى خالىد مۇھىددىن ئېتىراپ قىلغان. بۇ ئالاقىنى يەنە ئىنقىلابتىن كېيىنكى مىسىرنىڭ تۇنجى رەئىسى پولىكونىك مۇھەممەد نەجىب ئۆزىنىڭ ئەسلىملىرىدە تىلغا ئېلىپ ئۆتكەن. ئەنە شۇلارنىڭ ئۇنىڭ بىخەتەرلىك پىلانلىرىنى سىزىپ بىرەتتى، قوغدىغۇچىلىرىنى يېڭى قوراللار، ماشىنىلار بىلەن تەمىنلەيتتى.

- 1954 - يىلى 27 - ئىيۇل بىرتانىيە بىلەن ئەلجەلاۋ كىلىشىمنامىسى ئىمزالاندى. مۇسۇلمان قېرىنداشلار تەشكىلاتى بۇ كىلىشىمنامىگە قارشى چىقتى.

- 1954 - يىلى 14 - نۇباير كۈنى، ئابدۇنناسىرنىڭ كامال ھۈسەين ۋە ھەسەن ئەتتۇھامىي قاتارلىق دوستلىرىنىڭ تەبىرى بويىچە ئېلىپ ئېيتقاندا مىسىرنىڭ يېڭى پىرئەۋنى ئابدۇنناسىرنى رەئىسلىك ئورنىغا دەستىش ئۈچۈن مۇھەممەد نەجىب جۇمھۇرىيەت رەئىسلىك ۋەزىپىسىدىن ئېلىپ تاشلانغان.

- 1954 - يىلى دىكابىر ئېيىنىڭ 8 - كۈنى (ھىجرىيە 1374 - يىلى رەبىئۇل ئاخىر ئېيىنىڭ 12 - كۈنى) ئابدۇنناسىر مۇسۇلمان قېرىنداشلار تەشكىلاتىنىڭ «ئىسلام جىنايىتى ئىشلار قانۇنى» ناملىق كىتابىنىڭ ئاپتۇرى ئابدۇلقادىر ئەلئەۋدەنى ئۆز ئىچىگە ئالغان ئالتە نەپەر رەھبەرگە بىرىلگەن ئۆلۈم ھۆكۈمىنى ئىجرا قىلدى. بۇنىڭدىن سىرت شۇ يىلى ئىسكەندەرىيەدە يۈز بەرگەن مەنشىيە ھادىسىسىدە ئۇنى ئۆلتۈرۈشكە سۈپقەست قىلغان، دېگەن تۆھمەت بىلەن مۇسۇلمان قېرىنداشلار تەشكىلاتىنىڭ مېڭلىغان ئەزالىرىنى قولغا ئالدى. بۇ ۋەقە، ئابدۇنناسىرنىڭ دىندىن يىراق، يەككە يۈزلىنىش بويىچە يۈرگۈزۈلگەن ھۆكۈمدارلىقى يولىدىكى ئەڭ چوڭ توسالغۇنى تەشكىل قىلىدىغان مۇسۇلمان قېرىنداشلار تەشكىلاتىدىن قورتۇلۇش، خەلق ئاممىسىنىڭ ئۇنى ھىمايە قىلىشى ئۈچۈن ئۆزىنى مىللىي رەھبەر سۈپىتىدە ئوتتۇرىغا چىقىرىش مەقسىتىدە ئابدۇنناسىر بىلەن ئامېرىكا دۆلەت بىخەتەرلىك ئىدارىسى تەرىپىدىن ئورۇنلاشتۇرۇلغان بىر مەيدان دېرامما ئىدى، دېگەن قاراشمۇ ئىلگىرى سۈرىلىدۇ.

- 1956 - يىلى مىسىرغا ئەنگىلىيە، فرانسىيە ۋە ئىسرائىلدىن ئىبارەت ئۈچ دۆلەت ھۇجۇم قىلدى... تاجاۋۇزچىلار سىيىنادىكى شەرمۇششەيخ ۋە قىزىل دېڭىزدىكى تىيران ئارىلى ئىسرائىل تەرىپىدىن بېسىۋېلىنغانغا قەدەر مىسىردىن چىكىنمىدى.

- يەمەنىيە ئۇرۇشىغا قاتنىشىپ مىڭلىغان مۇسۇلمان مىسىر خەلقى ئۆلتۈرۈلدى، مىليۇنلىغان كىشىلەر زىيانغا ئۇچىرىدى.

- 1966 - يىلى ئابدۇنناسىر «قۇرئاننىڭ سايسىدا» ناملىق تەپسىرنىڭ ئاپتۇرى سەيىد قۇتۇبىنى ئۆز ئىچىگە ئالغان مۇسۇلمان قېرىنداشلار تەشكىلاتىنىڭ ئالدىنقى قاتاردىكى كىشىلىرىدىن ئۈچىگە ئۆلۈم ئىجرا قىلدى. 1965 - يىلى قېرىنداشلار تەشكىلاتىدىن مىڭلىغان كىشىلەر قولغا ئېلىنغان ئىدى.

- شۇ يىلى (1965 - يىلى، ئاپرىل) مىسىردىكى كومىنىستلارغا قارىتىلغان ئاساسلىق ۋە قوشۇمچە بارلىق جازالارنىڭ ئەمەلدىن قالدۇرۇلغانلىقىغا دائىر جۇمھۇرىيەت قارارى چىقتى. بۇ ئىشتىن كېيىن ماركسىزمچىلار مىسىردىكى بارلىق ساھەلەرگە ئىچكىرلەپ كىردى.

- 1967 - يىلى ئەرەب ۋە مۇسۇلمانلار ئۈچۈن ئىككىنچى قېتىملىق ئاپەت مەيدانغا كەلدى. يەھۇدىيلار دۆلىتى 1948 - يىلى ئىستىلا قىلىۋالغان زېمىننىڭ ئۈچ ھەسسىسىگە توغرا كىلىدىغان (سىينا، گولان ئېگىزلىكى ۋە غەربى قىرغاق) مۇستەملىكە ئاستىدىكى پەلەستىننى (ھازىرقى) ئىشغال قىلىۋالدى. قۇددۇس ئۇرۇشىسىزلا قولدىن كەتتى.

- ئابدۇنناسىر 1970 - يىلى مىسىرنى قەرزگە بۇغۇۋەتكەن، سىياسىي، ئىقتىسادىي، ئەخلاقىي جەھەتتىن ۋەيران قىلغان ۋە ئەرەب ئالەمنى قورۇق شۇئارلار بىلەن توشقۇزىۋەتكەندىن كېيىن ئالەمدىن ئۆتتى.

◆ دوستلىرى ۋە ئەسرداشلىرىنىڭ تەسۋىرىدىكى ئابدۇنناسىرنىڭ ئەخلاقى:

- ئابدۇنناسىر ئەڭ يېقىن كىلىشىرىنىڭ بىرى ھەسەن ئەتتۇھامىي مۇنداق دەيدۇ: «1967 - يىلى مىسىر ئارمىيىسىنىڭ سۆۋەپس قانىلىدىن غەربى قىرغاققا چىكىنىپ چىقىشىغا بۇيرۇق بەرگەن كىشى ئابدۇنناسىر ئىدى. ئابدۇلھەكىم ئامىرغا ئۆز ئۆيىدە زەھەر بەرگەن كىشىمۇ ئابدۇنناسىر ئىدى.» («ئەلئەھرام» گېزىتى، 5/8/1977).

- 1952 - يىلىدىكى ئەسكىرى ئىنقىلاب قوزغىغان ئەركىن ئوفىتسىرلارنىڭ بىرى ھۈسەين ئەششافىئىي مۇسۇلمان ياشلار جەمئىيىتىدە بەرگەن بىر قېتىملىق لىكسىيەسىدە مۇنداق دەيدۇ: «مېنىڭ، 1967 - يىلىدىكى ئۇرۇشتا مىسىر ئارمىيىسىنىڭ ئۇرۇش قىلمىغانلىقى، بەلكى پەرۋاسزلىق ۋە خىيانەت يۈزىسىدىن مەغلۇب بولغانلىقى توغرىسىدىكى بۇ سۆزۈمنى باشقىلارغا يەتكۈزۈڭلار. مەن خىيانەت يۈزىسىدىن دېدىم، بۇنىڭ ئاستىغا ئون سىزنى سىزىمەن.»

- ھازىرقى مىسىردىكى سولچىل تەشكىلاتنىڭ رەئىسى، ئەركىن ئوفىتسىرلار تەشكىلاتىنىڭ ئەزاسى خالىد مۇھىيىدىن مۇنداق دەيدۇ: «ئابدۇنناسىرنىڭ 1952 - يىلى، مارت ئېيىدىن، يەنى ئىنقىلاب باشلىنىشتىن تۆت ئاي ئىلگىرىكى ۋاقىتتىن باشلاپ ئامېرىكا دۆلەت بىخەتەرلىك ئورگىنى بىلەن ئالاقىسى بار ئىدى.»

پىكىر ۋە ئېتىقادلار:

◆ ناسىرىيە ھەرىكىتىنىڭ پىرىنسىپلىرى:

- ئەرەب ئالەمدىكى مۇستەملىكە، قالاقلق، سىنىپچىلىق ۋە ئەرەب دۇنياسى ئوتتۇرىسىدىكى بۆلۈنۈشتىن ئىبارەت تۆت تۈرلۈك قىيىنچىلىقنى يوقىتىش ئۈچۈن ئەرەبلىك، سوتسىيالىزم ۋە بىرلىك قاتارلىقلارغا تايىنىش. (بىرلىك، ئەرەبلىك ۋە سوتسىيالىزم سولچى مىللەتچى تىرىلىش پارتىيىسىنىڭ پىكىرلىرىنىڭ دەل ئۆزى).

- تەلەپ قىلىنىۋاتقان ئەرەبلىك پۈتۈن خەلقنىڭ ئەرەبلىكى ئەمەس، ناسىرىيەچىلارنىڭ ئەرەبلىكى؛ چۈنكى كونا ناسىرىيە (ئابدۇناسىر مەزگىلىدىكى) چىلەر «ئەرەبلىكنىڭ دۈشمەنلىرىگە ئەرەبلىك يوق» دېگەن شۇئارلارنى كۆتۈرۈپ چىققان. ئۇنىڭ قارشى بويىچە ئۇنىڭغا قارشى چىققان بارلىق كىشىلەر ئەرەبلىكنىڭ دۈشمەنلىرى، ھېسابلىنىدۇ.

- سوتسىيالىزم ئىقتىسادىي تەرەققىياتنىڭ كاپالىتى... پاراۋان ۋە ئادالەتلىك جەمئىيەت بەرپا قىلىشنىڭ ئاساسى. يەنى ئۇلارنىڭ دەۋالىرىغا كۆرە، پاراۋانلىق بايراق تەك لەپىلدەپ تۇرىدىغان جەمئىيەت قورۇپ چىقىشنىڭ ئاساسى.

- ناسىرىيەچىلەر ئىجتىمائىي ئۆزگىرىشلەرنى ئەمەلگە ئاشۇرۇش ئۈچۈن مىللىي بايلىقنى تارقىتىشقا چاقىرغان.

- ناسىرىيەچىلەر يەنە غەربچە لىبرالىزم، ماركسىزمچە سوتسىيالىزم ۋە ئازراق دىنىي پىكىرلەرنى ئۆز ئىچىگە ئالغان مىللىي پىكىرلەرنىڭ بىرىكمىسىدىن ھاسىل بولغان ئىلمىي سوتسىيالىزمغا چاقىرغان.

- بىرلىك ئەرەبلەرنىڭ كۈچىنىڭ ئاساسى... ئەرەبچىلىك ياكى ئەرەب مىللەتچىلىكى بىرلىكنىڭ ئاساسى. ئەمما، ناسىرىيەچىلەر ئەرەب بىرلىكىنىڭ بىرىنچى قاتاردىكى ئاساسى بولغان، ئەرەب خەللىرى ئېتىقاد قىلىدىغان، پەقەت ئۇنىڭ بايرىقى ئاستىغا توپلىنىدىغان ئەقىدە باغلىنىشىنى نەزەردىن ساقىت قىلغان.

- ناسىرىيەچىلەر دېموكراتىيەگە چاقىرغان. ئۇنىڭ چۈشەنچىسىدىكى دېموكراتىيە ئوقۇمى ئىجتىمائىي كۈچلەرنىڭ بىرلىشىشىغا ئەگەشكە ئەگەشكەن سىياسىي بىرلەشمىنىڭ دېموكراتىلىشىشى... ياكى مۇھەممەد ھەسەنەين ھەيكەل تەسۋىرلىگەندەك «ئويغۇن كۆرۈش دېموكراتىيىسى» يەنى باشلىق ھۆكۈم قىلغاندا ئۆز بېشىغا ھۆكۈم قىلىدۇ ۋە مىسىرغا مۇناسىۋەتلىك قارارلارنى چىقارغاندا يالغۇز چىقىرىدۇ... خەلقنىڭ رولى بۇ قارارلارنى قوللاپ - قۇۋۋەتلەشتىلا ئىپادىلىنىدۇ. چۈنكى، رەھبەر بولغان كىشىنىڭ پاكلىقى، دۇرۇسلىقى، ھېكمەت بىلەن ئىش قىلىدىغانلىقى، خەلقنىڭ ئىرادىسىنى ئۆزىگە مۇجەسسەملەشتۈرگەنلىكى ۋە ئۇنى ئىپادىلەش ھوقۇقىنىڭ بارلىقى تەسەۋۋۇر قىلىنىدۇ.

- سېكولارىزم (ياكى دىنىسىزلىق) ناسىرىيە ھەرىكىتىنىڭ ئاساسلىرىنىڭ بىرى بولۇپ، دىننىڭ جەمئىيەت ۋە ئۇنىڭ قانۇنى، تۈزۈمى ۋە ھاياتى بىلەن ئالاقىسى يوق. دىن پەقەت مەسچىتتىلا ئېلىپ بېرىلىدىغان ئىبادەت پائالىيىتىدۇر - خالاس.

پىكىر ئەقىدىلەرنىڭ يىلتىزلىرى:

◆ ناسىرىيە مىللەتچى، سولچىل ۋە سېكولارىزم يۈنۈلۈشىدىكى ھەرىكەت بولۇپ، ئابدۇنناسىرنىڭ ۋاپاتىدىن كېيىن ئوتتۇرىغا چىققان. بۇ ھەرىكەت ئەرەب ئەللىرىدە ئوسمانىيە دۆلىتى يىمىرىلگەندىن كېيىن ئوتتۇرىغا چىققان مىللەتچىلىك ئىدىيىسىگە تايىنىدۇ.

◆ ماركسىزملىق ماتىرىيالىزم ئىدىيىسى بۇ ھەرىكەتتىكى مىللەتچىلىك يۇپۇقى بىلەن بىزەلگەن پىكىرى مەنبەلەرنىڭ بىرى.

◆ ناسىرىيە ھەرىكىتى دىننى بارلىق پىرىنسىپ ۋە ئەمەلىي ساھەلىرىدىن يىراقلاشتۇرغان. بۇ نوقتىدىن ئۇنىڭ سېكولارىزمچىلىق ياكى دىنسىزلىق سۈپىتى ئوتتۇرىغا چىققان.

تەسىرى ۋە تارقالغان رايۇنلار:

ناسىرىيە ھەرىكىتى مىسىردا مەيدانغا كەلگەن، بۇ يەردىن گەرچە ئەگەشكۈچىلىرى كۆرىنەرلىك دەرىجىدە ئاز بولسىمۇ باشقا ئەرەب ئەللىرىگە تارقالغان. ئابدۇنناسىر دەۋرىدە ئۇنىڭ بىلەن ھەمكارلاشقان بەزى كىشىلەر مىسىردا ناسىرىيە پارتىيىسى قورۇش تەلۋىنى سۇنغان ۋە بۇ تەلەپ ماقۇللانغان.

يۇقىرىقىلاردىن شۇ نەرسە ئايدىڭلىشىدۇكى: ناسىرىيە ھەرىكىتى ئابدۇنناسىر ھۆكۈمدارلىقى مەزگىلىدە ئۇنىڭ بىلەن ھەمكارلاشقان، ئۇنىڭغا بولغان مۇھەببىتىنى ئىزھار قىلغان بىر ئۇچۇم كىشىلەرگە مەركەزلىشىدۇ. مىسىردا كۆپ پارتىيىلىك تۈزۈم يولغا قويۇلغاندىن كېيىن، ئۇلار ئەرەب مىللەتچىلىكى نامى بىلەن، ئەركىنلىك، سوتسىيالىزم ۋە بىرلىك بايرىقى ئاستىدا بۇ غايىلەرنىڭ روشەن مەزمۇنىنى مۇئەييەنلەشتۈرمەي توپلىنىشقا كىلىشكەن. ئەمما ئۇلار قانداقلا بولمىسۇن ئابدۇنناسىرغا بولغان مۇھەببەتكە ئىشىنىدۇ، ئۇنىڭ مىسىردىكى چىرىك پادىشاھلىق تۈزۈمگە خاتىمە بەرگەنلىكى، سۇۋەيس قانىلىنى خەلقئارالاشتۇرغانلىقى، بىرتانىيە مۇستەملىكىسىگە خاتىمە بەرگەنلىكى، يۈكسەك توغاننى قورغانلىقى، شىمالىي يەمەننى ئازات قىلغانلىقى، ئىشچى ۋە دېھقانلارغا مەنپەئەت كەلتۈرگەنلىكىگە ئوخشىغان ئىجابىي روللىرىنى ئەسلىشىپ ئۇنى ئۆزلىرىنىڭ بايراقدارى، دەپ قارايدۇ. ئەمما ناسىرىيەچىلەر ئۇنىڭ ئۆز دەۋرىدە دۆلەتنىڭ ئىچى ۋە سىرتىدىكى ئىسلامىي يۈزلىنىشلەرگە ئۇرۇش ئېلان قىلغانلىقى، ئىسلام بايرىقىنى كۆتۈرگەنلەرنى قوبۇل قىلغىلى بولمايدىغان دەرىجىدە قىيىنغانلىقى، ئابدۇلقادىر ئەۋدە، سەييىد قۇتۇب ۋە باشقىلار كەبى ئالدىنقى قاتاردىكى ئىسلام ئۆلىمالىرىنى

شەكلى مەھكىمىلەردىن ئۆتكۈزۈپ قەتلى قىلغانلىقىغا ئوخشىغان يىرگىنچلىق سەلبىلىكلىرىنى نەزەردىن ساقىت قىلىشىدۇ.

◆ ئۇلار يەنە ھەر دائىم ئىسلامغا دۈشمەن كىشىلەرنىڭ سېپىدە تۇرۇپ، ئۇلارنىڭ سىياسەتلىرىگە ھەمدەم بولدى. نېھىرۇنىڭ پاكىستانغا قارشى زالىملارچە مۇئامىلىسىنى ھېمايە قىلدى. زەنجىبار مۇسۇلمانلىرىغا قارشى قانلىق قەتلىئام ئېلىپ بارغان نىيجىرىيىنى قوللىدى. قىبرىستكى مۇسۇلمانلارنىڭ ھوقۇقىنى يوققا چىقىرىش ئۈچۈن كۆرەش قىلغان مەكارىيوسنى ھېمايە قىلدى.

- ئەرەب مىللەتچىلىك ئىدىيىسىنى كۆتۈرۈپ چىقىش، ئىسلام ئەللىرى پادىشاھلىرىغا ئۇرۇش ئېلان قىلىش ۋە ئىنقىلاب سۈيىقەستلىرىگە رىغبەتلەندۈرۈشتەك پائالىيەتلىرى بىلەن يىگىرمىنچى ئەسىر جاھالىتىنى جانلاندىردى.

◆ گەرچە ئۇ ئىنقىلابنىڭ بېشىدا دېموكراتىيەنى پىرىنسىپلىرىنىڭ بىرى قىلغان بولسىمۇ، ئەمما دېموكراتىيە تېخنىكىنىڭ ئېتىشىغا رۇخسەت بەرمەستىن، ئۇنى بۈشۈكىدىلا تۇنجۇقتۇرۇۋەتتى، دېموكراتىيە تەلەپ قىلغان پارتىيەلەرنىڭ ھەممىسىنى يوقاتتى، كومىنىستىك پارتىيە تەسىس قىلىپ، دەستۇرنى (ئاساسىي قانۇننى) ئەمەلدىن قالدۇردى. بارلىق ھوقۇقنى ئۆز قولىغا مۇجەسسەملەشتۈردى. ھۆكۈمدارلىق قىلغان جەريانى بويىچە گويىا رەقىبىنى قولىدىكى تۈمۈر بىلەن ئۇرىدىغان مۇستەبىت ھاكىمغا ئوخشاش ئەخلاقى مىزانلارنى ھېچقانچە ئېتىبارغا ئالماستىن ئىش تۇتتى. دېموكراتىيە تەلەپ قىلغانلارنى بېسىقتۇرۇش ئۈچۈن پىلانلىق سۈيىقەستلەرنى ئورۇنلاشتۇردى.

ئابدۇنناسىر دەۋرىدە ئەخلاقىي جەھەتتىكى چۈشكۈنلۈك، ئائىلىنىڭ بۇزۇلۇشى، مەنپەئەت ۋە چىرىكلىك تەرەپكە ئېغىش قاتارلىقلار كەڭ تارقالغان. ئىسلام ۋە قىفلىرى ۋە شەرىئىي مەھكىمىلەر ئەمەلدىن قالدۇرۇلغان، ئەزھەرنىڭ ئاساسى ئاجىزلاپ كەتكەن، دۆلەت بىخەتەرلىك، جاسۇسلۇق ۋە مىللىي بىخەتەرلىك كۈچلىرى دۆلەتنىڭ بارلىق ئاپپاراتلىرىنى ئۆز تەسىر دائىرىسىگە ئېلىۋالغان. بۇلارنىڭ نەتىجىسىدە ئۇ مىسىر ئارمىيىسىنى تارىختا كۆرۈلۈپ باقمىغان دەرىجىدە مەغلۇبىيەتكە دۇچار قىلغان، ئۇنىڭ سەۋەبى بىلەن سىينا، غەربى قىرغاق، غەززە رايۇنى، گولان ئېگىزلىكى، قۇددۇس شەرىق قاتارلىقلار قولىدىن كەتكەن، ئىسرائىل تەسىر دائىرىسىنى ئۆزىنى ئويلايمۇ باقمىغان دەرىجىدە كېڭەيتىۋېلىشقا مۇۋەپپەق بولغان.

◆ ئۇ يەنە سۇداننىڭ مىسىردىن ئايرىلىپ كېتىشى، يەمەن ئۇرۇشى ۋە ئىسرائىلنىڭ تىيران بوغۇزىنى ئىشلىتىۋېلىشىغا رۇخسەت قىلىش قاتارلىقلار مەسىلىلەرنىڭ مەسئۇلى ھېسابلىنىدۇ.

◆ ئەگەر ناسىرىيەچىلەر ياخشىلىنىشقا يۈزلىنىپ قالسا (مىسىردا يېڭىدىن ناسىرىيەچىلەرگە سىياسىي پارتىيە تەشكىل قىلىش رۇخسەتى بىرىلگەندىن كېيىن)، ئۇلارنىڭ بۇ ئېچىنىشلىق ھەقىقەتلەرگە نىسبەتەن كۆزلىرىنى ئېچىشى، ئىجتىمائىي ئادالەتتىن تەشكىل تاپقان ساغلام تۈزۈمنى رۇپايغا چىقىرىش، مۇسۇلمانلارنى توپلاش ۋە بىرلىككە كەلتۈرۈشنىڭ كۈچلۈك ئاساسى بولغان ئەركىنلىك ۋە شۇرا (كېڭەش) نى ئەمەلگە ئاشۇرۇش قاتارلىقلارنىڭ ئەڭ مۇھىم ئىجابىي ئامىلى سۈپىتىدە ئىسلامغا تايانغان يېڭى چۈشەنچىلەر تەرەپكە يۈنۈلۈشىنى توغرىلىشى

ئۈمىد قىلىنىدۇ. ئەگەر ئۇلار شۇنداق قىلغاندىلا ناسىرىيە ھەرىكىتىنىڭ يىرگىنىچلىك يۈزىنى يۈشۈرۈپ قالالىشى، سېسىپ كەتكەن تەسىرلىرى، پەسكەش بەلگۈلىرىنى يوقىتالىشى مۇمكىن. ئۇلار ئۈچۈن ئۆتمۈشلىرىدە ئىبرەت، كۈۋەيتتە يۈز بەرگەن ۋەقەلەردە مەلۇمات ۋە ئەسلىمىلەر بار. ئاللاھ تائالا مۇنداق دەيدۇ: «بۇنىڭدا (ھەقىقەت ئۈستىدە پىكىر يۈرگۈزىدىغان) قەلبكە ئىگە ئادەم ياكى (ۋەز - نەسەھەتكە) ھۇزۇرىي قەلب بىلەن قۇلاق سالىدىغان ئادەم ئۈچۈن ئەلۋەتتە ۋەز - نەسەھەت بار»

ئەتراپلىق مەلۇمات ئۈچۈن پايدىلىنىش مەنبەلىرى:

- مۇھەممەد نەجىب: كىت رىئىسا لمصر.
 - ئىبراھىم سەئىد: تارىخ بلا ۋئائىق.
 - منىر چافى: البحث عن الذات.
 - ئابدۇلمۇنئىم ئابدۇررەئۇف ئەسلىملىرى.
 - سەئىد جۇمئە: الله أو الدمار.
 - ئابدۇلمۇتەئال ئەلجەبرىي: الناصرية في قفص الاتهام.
 - سامىي جەۋھەر: الموتى يتكلمون.
 - د. فەھمىي شەنناۋىي: الناصرية وثنية سياسية.
- ھۈسەين مۇھەممەد ئەھمەد ھەمۇدە: من أسرار علاقة الضباط الأحرار بالإخوان المسلمين.